



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 06.30 PM

DATE: 28-03-2024

പ്രധാനവാർത്തകൾ

1. ലോക്സഭാ തിരഞ്ഞെടുപ്പ് വിജ്ഞാപനത്തിന് പിന്നാലെ സംസ്ഥാനത്ത് നാമനിർദ്ദേശ പത്രികാ സമർപ്പണം ആരംഭിച്ചു. ആദ്യദിനത്തിൽ പത്രിക നൽകിയത് 14 സ്ഥാനാർത്ഥികൾ.
2. തിരഞ്ഞെടുപ്പ് പ്രചാരണച്ചുടയിൽ കേരളം. നാമനിർദ്ദേശ പത്രികകൾ സമർപ്പിക്കാൻ ഏപ്രിൽ നാല് വരെ അവസരം.
3. തൊഴിലുറപ്പ് തൊഴിലാളികളുടെ വേതനം കേന്ദ്രസർക്കാർ പുതുക്കി നിശ്ചയിച്ചത് കേരളത്തിന് അപര്യാപ്തമാണെന്ന് മന്ത്രി എം ബി രാജേഷ്.
4. മദ്യനയ അഴിമതിക്കേസിൽ ഡൽഹി മുഖ്യമന്ത്രി അരവിന്ദ് കെജ്‌രിവാളിന്റെ ഇഡി കസ്റ്റഡി ഡൽഹി കോടതി ഏപ്രിൽ 1 വരെ നീട്ടി.
5. ഐപിഎൽ ക്രിക്കറ്റിൽ ഇന്ന് രാജസ്ഥാൻ റോയൽസ്, ഡൽഹി ക്യാപിറ്റൽസിനെ നേരിടും.

\$\$\$\$\$\$\$\$\$\$\$\$\$\$\$\$

**തിരഞ്ഞെടുപ്പ് കേരളം**

ലോക്സഭാ തിരഞ്ഞെടുപ്പ് വിജ്ഞാപനം പുറത്തുവന്നതോടെ സംസ്ഥാനത്ത് നാമനിർദ്ദേശ പത്രികകൾ സ്വീകരിക്കാൻ ആരംഭിച്ചു. കേരളമുൾപ്പെടെ 12 സംസ്ഥാനങ്ങളിലെയും, ജമ്മുകശ്മീരിലെയും 89 മണ്ഡലങ്ങളിലേക്കുള്ള തിരഞ്ഞെടുപ്പ് വിജ്ഞാപനമാണ് ഇന്ന് പുറപ്പെടുവിച്ചത്. സംസ്ഥാനത്ത് നാമനിർദ്ദേശ പത്രിക സമർപ്പിക്കാനുള്ള അവസാന തീയതി ഏപ്രിൽ 4 ആണ്. പത്രികകളുടെ സൂക്ഷ്മ പരിശോധന 5 ന് നടക്കും. ഏപ്രിൽ 8 വരെയാണ് പത്രിക പിൻവലിക്കാൻ സമയം അനുവദിച്ചിരിക്കുന്നത്. വോട്ടെടുപ്പ് ഏപ്രിൽ 26 നും വോട്ടെണ്ണൽ ജൂൺ നാലിനും നടക്കും.

സംസ്ഥാനത്ത് നാമനിർദ്ദേശപത്രികാ സമർപ്പണത്തിന് ഏപ്രിൽ നാലു വരെ സമയമുണ്ടെങ്കിലും മാർച്ച് 29, 31, ഏപ്രിൽ ഒന്ന് എന്നീ പൊതു അവധി ദിവസങ്ങളിൽ പത്രിക നൽകാനാവില്ല. മറ്റുള്ള ദിവസങ്ങളിൽ രാവിലെ 11 മുതൽ ഉച്ചകഴിഞ്ഞ് മൂന്നു വരെയാണ് പത്രികാ സമർപ്പണത്തിനുള്ള സമയം.

\$

**നാമ നിർദ്ദേശ പത്രിക - ജില്ലകൾ**

സംസ്ഥാനത്ത് നാമനിർദ്ദേശപത്രിക സമർപ്പണത്തിന്റെ ആദ്യദിനമായ ഇന്ന് 14 സ്ഥാനാർത്ഥികൾ പത്രിക സമർപ്പിച്ചതായി മുഖ്യ തിരഞ്ഞെടുപ്പ് ഓഫീസർ സഞ്ജയ് കൗൾ അറിയിച്ചു. കൊല്ലം ലോക്സഭാമണ്ഡലത്തിലെ LDF സ്ഥാനാർത്ഥി എം. മുകേഷും രണ്ടു സ്വതന്ത്ര സ്ഥാനാർത്ഥികളും ഇന്ന് പത്രിക സമർപ്പിച്ചു. തിരുവനന്തപുരം ലോക്സഭാ മണ്ഡലത്തിൽ എസ്.യു.സി.ഐ സ്ഥാനാർത്ഥി ഉൾപ്പെടെ നാല് പേരാണ് ഇന്ന് പത്രിക നൽകിയത്. കാസർഗോഡ് മണ്ഡലത്തിൽ എൻ.ഡി.എ സ്ഥാനാർത്ഥി എം എൽ അശ്വിനി, എ വേലായുധൻ എന്നിവർ കളക്ടർ മുൻപാകെ പത്രിക സമർപ്പിച്ചു . തൃശൂർ ,കോഴിക്കോട് ,എറണാകുളം, മാവേലിക്കര, കോട്ടയം മണ്ഡലങ്ങളിൽ ഓരോ സ്ഥാനാർത്ഥികൾ വീതമാണ് ഇന്ന് പത്രിക നൽകിയത്.

\$

**നിർമ്മല സീതാരാമൻ**

എൻ ഡി എ തിരുവനന്തപുരം ലോക്സഭാ മണ്ഡലം തിരഞ്ഞെടുപ്പ് കൺവെൻഷൻ കേന്ദ്ര മന്ത്രി നിർമ്മല സീതാ രാമൻ ഉദ്ഘാടനം ചെയ്തു. കേരളത്തിന് വേണ്ടി കേന്ദ്ര സർക്കാർ നൽകിയ വികസന സഹായങ്ങളെക്കുറിച്ച് വിശദീകരിച്ചുകൊണ്ടാണ് എൻഡി എ സ്ഥാനാർത്ഥി രാജീവ് ചന്ദ്രശേഖറിന്റെ തിരഞ്ഞെടുപ്പ് പ്രചരണ പരിപാടിയിൽ കേന്ദ്ര മന്ത്രി പങ്കെടുത്തത്.

\$

**തിരു-പ്രചാരണം**

തിരുവനന്തപുരം മണ്ഡലത്തിലെ സിറ്റിംഗ് എം പി യും യു ഡി എഫ് സ്ഥാനാർത്ഥിയുമായ ശശി തരൂർ സ്റ്റാച്യുവിൽ തിരുവനന്തപുരം പ്രസ് ക്ലബ്ബിന്റെ മീറ്റ് ദ കാൻഡിഡേറ്റ് പരിപാടിയിൽ ഇന്ന് പങ്കെടുത്തു. അതിനു ശേഷം ശാന്തമംഗലത്തെ യു ഡി എഫ് കേന്ദ്ര തിരഞ്ഞെടുപ്പ് കമ്മിറ്റി ഓഫീസിൽ നടന്ന യോഗത്തിലും അദ്ദേഹം പങ്കെടുത്തു. എൽ ഡി എഫ് സ്ഥാനാർത്ഥി പന്ന്യൻ രവീന്ദ്രൻ രാവിലെ സ്വദേശാഭിമാനി പ്രതിമയിൽ പുഷ്പാർച്ചന നടത്തിയ ശേഷം പാളയം മാർക്കറ്റ്, ചാല മാർക്കറ്റ് എന്നിവ സന്ദർശിച്ചു.

\$

**മണ്ഡലങ്ങളിലൂടെ കോട്ടയം (ഇൻട്രോ)**

കോട്ടയം ലോക്സഭാ മണ്ഡലത്തിൽ ചിട്ടയോടെയുള്ള പ്രചാരണ പ്രവർത്തനങ്ങളുടെ തിരക്കിലാണ് മൂന്നു മൂന്നണികളും. തിരഞ്ഞെടുപ്പിൽ ജനങ്ങളുടെ പങ്കാളിത്തം വർദ്ധിപ്പിക്കുന്നതിന് ജില്ലാ ഭരണകൂടവും സ്വീഷും ചേർന്ന് ആവിഷ്കരിച്ച ബോധവൽക്കരണ പരിപാടികളും ജില്ലയിൽ പുരോഗമിക്കുകയാണ്.

കൂടുതൽ വിവരങ്ങളുമായി ആകാശവാണി കോട്ടയം ജില്ലാ പ്രതിനിധി ടോം മാത്യു. (വോയ്സ്)

\$

---

## ലക്ഷദ്വീപ് - നാമനിർദ്ദേശപത്രിക

ഒന്നാംഘട്ടത്തിൽ തിരഞ്ഞെടുപ്പ് നടക്കുന്ന ലക്ഷദ്വീപ് പാർലമെന്റ് മണ്ഡലത്തിൽ നാമനിർദ്ദേശപത്രികകളുടെ സൂക്ഷ്മ പരിശോധന പൂർത്തിയായി. റിട്ടേണിംഗ് ഓഫീസർ കൂടിയായ കളക്ടർ അർജുൻ മോഹൻറെ അധ്യക്ഷതയിൽ കവരത്തി സെക്രട്ടറിയേറ്റ് കോൺഫറൻസ് ഹാളിൽ ചേർന്ന യോഗത്തിൽ സ്ഥാനാത്ഥികളും നിയമ വിദഗ്ധരും പങ്കെടുത്തു. NCP ശരത് പവാർ പക്ഷ സ്ഥാനാത്ഥിയും നിലവിലെ എംപിയുമായ മുഹമ്മദ് ഫൈസൽ, കോൺഗ്രസ്സ് സ്ഥാനാത്ഥി ഹംദുള്ള സെയ്ദ്, NCP അജിത് പവാർ പക്ഷത്തുനിന്നുള്ള NDA സ്ഥാനാത്ഥി യൂസഫ് സഖാഫി, സ്വതന്ത്ര സ്ഥാനാത്ഥി കെ. കോയ എന്നിവരാണ് ലക്ഷദ്വീപ് മണ്ഡലത്തിലേക്ക് നാമനിർദ്ദേശ പത്രിക സമർപ്പിച്ചിരിക്കുന്നത്.

\$\$\$\$\$\$\$\$\$\$\$\$\$\$\$\$

### വീടുകളിൽ വോട്ട് -പത്തനംതിട്ട

ലോക്സഭാ തിരഞ്ഞെടുപ്പിൽ 85 വയസിന് മുകളിൽ പ്രായമുള്ളവർക്കും ഭിന്നശേഷിക്കാർക്കും വീടുകളിൽ വോട്ട് രേഖപ്പെടുത്താനുള്ള നടപടികൾ സംസ്ഥാനത്ത് പുരോഗമിക്കുന്നു. അസന്നിഹിത വോട്ടർമാർക്കുള്ള 12 ഡി അപേക്ഷാ ഫോം ബൂത്ത് ലെവൽ ഓഫീസർമാർ മുഖേന വിതരണം ചെയ്യുന്നതിനുള്ള നടപടികളാണ് ആരംഭിച്ചത്.

\$\$\$\$\$\$\$\$\$\$\$\$\$\$\$\$

### എം ബി രാജേഷ്

മഹാത്മാഗാന്ധി ദേശീയ ഗ്രാമീണ തൊഴിലുറപ്പ് തൊഴിലാളികളുടെ വേതനം കേന്ദ്രസർക്കാർ പുതുക്കി നിശ്ചയിച്ചത് കേരളത്തെ സംബന്ധിച്ചിടത്തോളം അപര്യാപ്തമാണെന്ന് തദ്ദേശ സ്വയം ഭരണ വകുപ്പ് മന്ത്രി എം ബി രാജേഷ്. കേരളത്തിന് പ്രതി ദിന വേതനം 333 രൂപയിൽ നിന്നും 346 രൂപയായി മാത്രമാണ് കേന്ദ്ര സർക്കാർ വർദ്ധിപ്പിച്ചിട്ടുള്ളത്. അസംഘടിത തൊഴിലാളികൾക്ക് ലഭിക്കുന്ന മിനിമം വേതനത്തെ അപേക്ഷിച്ച് വളരെ കുറഞ്ഞ കുലി മാത്രമാണ് തൊഴിലുറപ്പ് തൊഴിലാളികൾക്ക് ലഭിക്കുന്നതെന്നും അദ്ദേഹം പറഞ്ഞു. വേതനത്തിൽ

---

ന്യായമായ വർദ്ധന വരുത്തണമെന്നും ജനുവരി മാസം മുതലുള്ള കുടിശ്ശിക വേതന തുക ഉടൻ അനുവദിക്കണമെന്നും അദ്ദേഹം ആവശ്യപ്പെട്ടു.

\$

**കെജിവാൾ -കസ്റ്റഡി**

ഡൽഹി മുഖ്യമന്ത്രി അരവിന്ദ് കെജ്‌രിവാളിന്റെ ഇഡി കസ്റ്റഡി ഡൽഹി കോടതി ഏപ്രിൽ 1 വരെ നീട്ടി. മദ്യനയ അഴിമതിയുമായി ബന്ധപ്പെട്ട കള്ളപ്പണം വെളുപ്പിക്കൽ കേസിൽ ഈ മാസം 21നാണ് കെജ്‌രിവാളിനെ എൻഫോഴ്‌സ്‌മെന്റ് ഡയറക്ടറേറ്റ് അറസ്റ്റ് ചെയ്തത്. ആറ് ദിവസത്തെ കസ്റ്റഡി കാലാവധി അവസാനിച്ചതിനെ തുടർന്നാണ് അദ്ദേഹത്തെ ഇന്ന് കോടതിയിൽ ഹാജരാക്കിയത്.

\$

**പൗരത്വ ഭേദഗതി നിയമം-മുഖ്യമന്ത്രി**

പൗരത്വ ഭേദഗതി നിയമത്തിനെതിരെ എൽഡിഎഫ് സംഘടിപ്പിച്ച ബഹുജന റാലി മുഖ്യമന്ത്രിയും മുതിർന്ന സിപിഐഎം നേതാവുമായ പിണറായി വിജയൻതിരുവനന്തപുരം കാര്യവട്ടം ഗ്രീൻ ഫീൽഡ് സ്റ്റേഡിയത്തിൽ ഉദ്ഘാടനം ചെയ്തു. പൗരത്വ ഭേദഗതി നിയമത്തിനെതിരെ രൂക്ഷ വിമർശനങ്ങളാണ് അദ്ദേഹം ഉയർത്തിയത്. സിഎഎ ജനാധിപത്യ വിരുദ്ധമാണെന്ന് പറഞ്ഞ മുഖ്യമന്ത്രി കേരളത്തിന് ഈ നിയമത്തിനോട് യോജിക്കാൻ ആകില്ലെന്നും പറഞ്ഞു.

\$

**കരിയോയിൽ**

കണ്ണൂർ പശ്ചാമ്പലത്തെ സി.പി.ഐ.എം നേതാക്കളുടെ സ്വുതി കുടീരങ്ങൾ കരിയോയിലൊഴിച്ച് വികൃതമാക്കിയ സംഭവം ലോക്സഭാ തിരഞ്ഞെടുപ്പ് വേളയിൽ പ്രകോപനമുണ്ടാക്കി സംഘർഷം സൃഷ്ടിക്കുവാനുള്ള ബോധപൂർവ്വമായ ശ്രമമാണെന്ന് പാർട്ടി സംസ്ഥാന സെക്രട്ടറിഎം വി ഗോവിന്ദൻ. ഇതിനെതിരെ പാർട്ടി പ്രവർത്തകർ ജാഗ്രതയോടെ പ്രവർത്തിക്കണമെന്നും അദ്ദേഹം പറഞ്ഞു . ഇ.കെ.

നായനാർ , ചടയൻ

ഗോവിന്ദൻ ,കൊടിയേരി

ബാലകൃഷ്ണൻ , തുടങ്ങിയവരുടെ സ്തുതി മണ്ഡപങ്ങളിലാണ് സാമൂഹ്യ വിരുദ്ധർ കരിയോയിൽ ഒഴിച്ചത്.

\$

**കാട്ടാന ആക്രമണം-ദാരുണാന്ത്യം**

വയനാട് മേപ്പാടി കാടശ്ശേരി പരപ്പൻപാറയിൽ കാട്ടാനയുടെ ആക്രമണത്തിൽ ആദിവാസി സ്ത്രീ മരിച്ചു. പരപ്പൻപാറ കോളനിയിലെ സുരേഷിന്റെ ഭാര്യ മിനി ആണ് മരിച്ചത്. കാടിനുള്ളിൽ തേൻ ശേഖരിക്കാൻ പോയപ്പോൾ ആണ് കാട്ടാനയുടെ ആക്രമണമുണ്ടായത്.

\$

**പെസഹ വ്യാഴം**

യേശുദേവൻറെ അന്ത്യ അത്താഴ സ്തുരണയിൽ ലോകമെമ്പാടും ക്രൈസ്തവർ ഇന്ന് പെസഹ വ്യാഴം ആഘോഷിക്കുന്നു. ദേവാലയങ്ങളിൽ ഇന്ന് പ്രത്യേക ശുശ്രൂഷകളും, പ്രാർത്ഥനകളും നടക്കുന്നുണ്ട്. സിറോ മലബാർ സഭാ തലവനും മേജർ ആർച്ചു ബിഷപ്പുമായ റാഫേൽ തട്ടിൽ ഇരിങ്ങാലക്കുട താഴേക്കാട് സെൻറ് സെബാസ്റ്റ്യൻസ് മേജർ ആർക്കി എപ്പിസ്കോപ്പൽ പള്ളിയിൽ കാൽകഴുകൽ ശുശ്രൂഷയ്ക്ക് നേതൃത്വം നൽകി. തലശ്ശേരി സെൻറ് ജോസഫ് ദേവാലയത്തിൽ നടന്ന കാൽ കഴുകൽ ശുശ്രൂഷയ്ക്ക് തലശ്ശേരി അതിരൂപത ആർച്ച് ബിഷപ്പ് മാർ ജോസഫ് പാംബ്ലാനി നേതൃത്വം നൽകി. യേശുക്രിസ്തുവിൻറെ പീഡാനുഭവങ്ങളുടെ ഓർമ്മ പുതുക്കി വിശ്വാസികൾ നാളെ ദുഃഖവെള്ളി ആചരിക്കും. 31 നാണ് ഈസ്റ്റർ.

\$

**ഐപിഎൽ**

ഐപിഎൽ ക്രിക്കറ്റിൽ ഇന്ന് രാജസ്ഥാൻ റോയൽസ്, ഡൽഹി ക്യാപിറ്റൽസിനെ നേരിടും. രാത്രി 7.30ന് രാജസ്ഥാനിലെ സവാൽ മാൻസിംഗ് സ്റ്റേഡിയത്തിലാണ് മത്സരം. മലയാളി താരം സഞ്ജു സാംസൺ ആണ് രാജസ്ഥാൻ റോയൽസിനെ നയിക്കുന്നത്. പോയന്റ് പട്ടികയിൽ രാജസ്ഥാൻ രണ്ടാമതും, ഡൽഹി ക്യാപിറ്റൽസ് എട്ടാം സ്ഥാനത്തുമാണ്.

\$

**ചൂട്**

സംസ്ഥാനത്ത് കനത്ത ചൂട് തുടരുന്നു. കൊല്ലം, തൃശൂർ, പാലക്കാട് ജില്ലകളിൽ അടുത്ത നാല് ദിവസം താപനില 39 ഡിഗ്രി സെൽഷ്യസ് വരെ ഉയരാൻ സാധ്യത. പത്തനംതിട്ട, കോട്ടയം ജില്ലകളിൽ താപനില 38 ഡിഗ്രി സെൽഷ്യസ് വരെ ഉയരും. ആലപ്പുഴ, എറണാകുളം, കോഴിക്കോട്, കണ്ണൂർ ജില്ലകളിൽ 37 ഡിഗ്രി സെൽഷ്യസ് വരെയും, തിരുവനന്തപുരത്ത് 36 ഡിഗ്രി സെൽഷ്യസ് വരെയും താപനില ഉയരാൻ സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് മുന്നറിയിപ്പ് നൽകി.

\$

**ഓഹരി + സ്വർണം**

രാജ്യത്തെ ഓഹരി വിപണികൾ നേട്ടത്തിൽ വ്യാപാരം അവസാനിപ്പിച്ചു. ബോംബെ ഓഹരി സൂചിക സെൻസെക്സ് 639 പോയിന്റ് ഉയർന്ന് 73,635 ലും, ദേശീയ ഓഹരി നിഹ്റ്റി സൂചിക 203 പോയിന്റ് നേട്ടത്തിൽ 22,327 ലുമാണ് വ്യാപാരം അവസാനിപ്പിച്ചത്.

സ്വർണവില വർദ്ധിച്ചു. ഗ്രാമിന് 35 രൂപ കൂടി 6,170 രൂപയും പവന് 280 രൂപ വർദ്ധിച്ച് 49,360 രൂപയുമാണ് ഇന്നത്തെ വില.

\$

\$\$\$\$\$\$\$\$\$\$\$\$\$\$\$\$

\$\$\$